

## नईदुनिया

# धार जिले के मनावर में नकली खाद बनाने वाले व्यापारी के यहां छापा

खाली थैलियों के साथ खाद में मिलावट करने वाली सामग्री भी जब्त की गई है।

Updated: | Sun, 28 Aug 2022 10:01 AM (IST)



**मनावर (नईदुनिया न्यूज)।** धार जिले के मनावर में शुक्रवार रात को नकली डीएपी खाद बनाने की सूचना पर दो स्थानों पर छापामार कार्रवाई की गई। इसमें एक प्रतिष्ठान के गोदाम से एक ब्रांडेड कंपनी एनएफएल की खाद की री-पैकिंग करने का सामान मिला है। खाली थैलियों के साथ खाद में मिलावट करने वाली सामग्री भी जब्त की गई है। दुकान व गोदाम को सील कर दिया गया है। अन्य दो स्थानों पर भी कार्रवाई की गई है। फिलहाल कृषि विभाग इस मामले में खाद की अवैध रूप से री-पैकिंग करने और मिलावट करने के मामले में कार्रवाई कर रहा है जबकि जब्त किए गए खाद के नमूने का परीक्षण करवाया जा रहा है। जांच में खाद अमानक पाया जाता है तो नकली खाद तैयार करने का प्रकरण दर्ज किया जाएगा।

फर्म फतेहलाल बिजेलाल के यहां चक्की मिली। डीएपी खाद में मिलावट करने के लिए भूमि सुधारक व अन्य सामग्री मिली। विभिन्न ब्रांड के खाद, खाली बोरियां व एक आटा चक्की जब्त की गई। विभाग को इस चक्की व बालू रेत से आशंका हुई कि यहां पर पिसाई करके मिलावट की गई होगी। इसकी वजह है कि जो सामग्री मिली वहां कोई आवासीय परिसर नहीं है। इस बात को ध्यान में रखकर जांच की जा रही है। खटोड़ ट्रेडर्स पर भी कार्रवाई की गई है। डीएपी, यूरिया आदि खादों के नमूने लिए गए हैं। मनावर धार रोड स्थित ऋषभ ट्रेडर्स में टीम ने शनिवार को कार्रवाई की।

Source: <https://www.naidunia.com/madhya-pradesh/dhar-raid-at-trader-of-fake-fertilizer-in-manawar-of-dhar-district-7782723>